



சட்டத் துறை

கொள்கை விளக்கக் குறிப்பு

2024-2025

மானியக் கோரிக்கை எண். 33

எஸ். ரகுபதி,
சட்டத் துறை அமைச்சர்.

©

தமிழ்நாடு அரசு
2024

சட்டத் துறை

கொள்கை விளக்கக் குறிப்பு - 2024-2025

மானியக் கோரிக்கை எண்- 33

வரிசை எண்.	பொருள்	பக்க எண்
1.	முன்னுரை	1 - 9
2.	சட்டக் கல்வி	10-31
3.	தமிழ்நாடு டாக்டர் அம்பேத்கர் சட்டப் பல்கலைக்கழகம்	31-43
4.	தமிழ்நாடு தேசிய சட்டப் பல்கலைக்கழகம்	44-53
5.	மாநில சட்ட ஆணையம்	53-58
6.	மாநில (சட்ட) ஆட்சிமொழி ஆணையம்	59-62
7.	சான்றுறுதி அலுவலர்கள்	63
8.	நீடித்த வளர்ச்சி இலக்கு	64-67

சட்டத் துறை

கொள்கை விளக்கக் குறிப்பு 2024 - 2025

மானியக் கோரிக்கை எண். 33

முன்னுரை

"சட்டமே மேலானது" என்ற சட்ட

முதுமொழி, சட்டம் சார்ந்த துறைகளில் நிகழ்ந்த ஓர்

இணையற்ற மாற்றத்தைக் குறிக்கிறது. சட்டம்

என்பது நம் வாழ்வின் ஒவ்வொரு நொடியிலும்

நம்மைச் சூழ்ந்திருக்கும் ஓர் அற்புத படைப்பு. அது

நமது செயல்கள் மற்றும் எண்ணங்கள் மட்டுமன்றி

நம்மை நாம் புரிந்துகொள்வதையும்

நிர்ணயிக்கிறது.

சட்டம் என்பது மக்களின் நடத்தையை

நெறிப்படுத்துவதற்காக

சட்டமன்றத்தால்

இயற்றப்பட்டு, அரசால் செயல்படுத்தப்படக்கூடிய
சட்டதிட்டங்களின் தொகுப்பாகும். இது அரசு
தனது அதிகாரங்களை செலுத்த
உபயோகப்படுத்தும் கருவியாக மட்டுமல்லாமல்,
மக்களை சட்ட முரணான செயல்களில்
ஈடுபடுவதிலிருந்து தடுக்கும் ஆயுதமாகவும்
செயல்படுகிறது.

இன்றைய சமுதாயத்தில் பல்வேறு
சமூகங்கள் மற்றும் குழுக்களிடையே பலவிதமான
குழப்பங்களையும், மோதல்களையும் நாம்
காண்கிறோம். இத்தகைய மோதல்களுக்குத் தீர்வு
காண்பதில் சட்டம் பெரும் பங்கு வகிக்கிறது.

சட்டம் சமுதாயத்தை முறைப்படுத்தி
வடிவமைக்கும் வேளையில், அரசு சட்டங்களை
இயற்றி அவற்றை நடைமுறைப்படுத்தும் முக்கிய
பணியை மேற்கொள்கிறது. அரசு மக்களின்
வாழ்வியல் நெறிமுறைகள் மற்றும் நடத்தையை
ஒழுங்குபடுத்தும்போது அவை சட்டங்களாக
மாறுகின்றன. எனவே, சட்டத்தை செயல்படுத்தி
சமுதாயத்தை வடிவமைப்பதில் அரசு முக்கிய பங்கு
வகிக்கிறது. சட்டம் மக்களின் உரிமைகளை
மதிப்பதோடு, அவற்றை அதன் முதன்மை
நோக்கமாகக் கருதுகிறது. இதன் அடிப்படையில்,
சட்டமானது மக்கள் ஒற்றுமையுடனும்

ஒருமைப்பாட்டுடனும் வாழ்வதற்கு காரணமாக
அமைவதோடு சமுதாயத்தையும் பாதுகாக்கிறது.

சட்டம் இணக்கமாகவும் சமச்சீரானதாகவும்
நிலையானதாகவும் தர்க்கரீதியாகவும்
உருவாகிறது. இவ்வாறாக, அழகின் கூறுகள்
சட்டத்தில் பிரதிபலிக்கப்படுவதை நாம்
காண்கிறோம். அதே சமயத்தில், நீதி மற்றும்
உண்மையினை நிலைநிறுத்துவதே சட்டத்தின்
அடிப்படை நோக்கமாகும்.

நமது நாட்டின் உயரிய சட்டமான இந்திய
அரசியலமைப்புச் சட்டமானது ஒவ்வொரு நபரின்
வாழ்க்கை மற்றும் தனிநபர் சுதந்திரத்தின்
பாதுகாப்பை உறுதி செய்கிறது. மேலும் அடிப்படை

உரிமைகளுக்கு எதிரான ஒருதலைபட்சமான
செயல்பாடுகளிலிருந்து தேவையான பாதுகாப்பை
அளிக்கிறது.

மக்களின் உரிமைகள் மற்றும் நலன்களை
பாதுகாப்பதில் சட்டம் இயற்றுதல் முக்கிய பங்கு
வகிக்கிறது.

"அழிவதூஉம் ஆவதூஉம் ஆகி வழிபயக்கும்
ஊதியமும் சூழ்ந்து செயல்"

- குறள், 461.

என்ற திருக்குறளில் முதற்பாவலர் திருவள்ளுவர்
கூறியவாறு, எந்த அளவுக்கு நன்மை கிடைக்கும்
அல்லது தீமை ஏற்படும் என்று விளைவுகளை
ஆராய்ந்த பிறகே ஒரு செயலில் இறங்க

வேண்டும். இதற்கிணங்க சட்டத்துறையானது
சட்டமுன்வடிவுகளை வரைவு செய்யும்போது
அதனால் ஏற்படும் சாதக பாதகங்களை
அறிவதுடன், விளைவுகளைக் கருத்தில் கொண்டு
செயல்படுவதோடு மக்களின் உரிமைகள் மற்றும்
நலன்கள் பாதுகாக்கப்படுவதையும் உறுதி
செய்கின்றது.

அரசின் கொள்கைகளை
நிறைவேற்றுவதற்காக சட்டங்கள்
தேவைப்படும்போது, சட்டத்துறை, தொடர்புடைய
துறைகளுடன் ஒருங்கிணைந்து
அக்கொள்கைகளுக்கு சட்டவடிவமளித்து சட்ட
முன்வடிவுகளை உருவாக்குகிறது.

சட்டமன்றப் பேரவை, சட்ட முன்வடிவிற்கு
ஒப்புதல் அளித்த பின்னர், ஆளுநரின்
மற்றும்/அல்லது குடியரசுத் தலைவரின் ஒப்புதல்
பெற்ற பின்னர், அது சட்டமாகும் வரை
சட்டத்துறையின் பணி தொடர்கிறது. சட்டப்
பேரவை ஒத்தி வைக்கப்பட்டு, அமர்வில் இல்லாத
காலங்களிலும் சட்டமியற்றுதலுக்கான அவசர
தேவை ஏற்படுகிறவிடத்து, அரசியலமைப்புச்
சட்டத்தின் 213-ஆவது உறுப்பிப்படி அவசரச்
சட்டம் வாயிலாக சட்டங்களை அவசரத்
தேவைக்கேற்ப சட்டத்துறை உருவாக்குகிறது.
சட்டத்துறையின் பணி அவசரச் சட்டத்திற்கான
முன் வரைவுகளை அதன் நோக்கத்திற்கேற்ப

தயாரித்து அதை பிரகடனப்படுத்தும் வரையில்
தொடர்கிறது.

மேலும், சட்டமன்றப் பேரவைச் செயலகம்
உட்பட, தலைமைச் செயலகத்தில் இயங்கும்
அனைத்துத் துறைகளுக்கும் சட்ட விவகாரங்கள்
தொடர்பாக ஆலோசனை வழங்குவதும்
சட்டத்துறையின் முக்கிய பணியாகும்.

இவை தவிர, சட்ட விதிகள்,
அறிவிக்கைகள், ஆணைகள் மற்றும் மாநில அரசு
ஒரு தரப்பினராக இருக்கிற ஆவணங்கள்
ஆகியவற்றையும் அவற்றின் சட்டவகைமுறைகள்
தொடர்பாகவும் சட்டத்துறை கூர்ந்தாய்வு செய்து
அறுதி செய்கிறது.

மாநில அரசு தரப்பினராக உள்ள அனைத்து
வழக்குகளிலும், உறுதிமொழி ஆவணங்களின்
வரைவும், எதிர் உறுதிமொழி ஆவணங்களின்
வரைவும், அவற்றிற்கான வரைவு
மறுமொழிகளும், சட்டத்துறையால் கூர்ந்தாய்வு
செய்யப்பட்டு அறுதி செய்யப்படுகின்றன.

மேலும், பின்வருவன தொடர்பான நிருவாகப்
பணிகளையும் சட்டத்துறை செய்து வருகிறது:-

1. சட்டக்கல்வி.
2. தமிழ்நாடு டாக்டர் அம்பேத்கர் சட்டப்
பல்கலைக்கழகம்.
3. தமிழ்நாடு தேசிய சட்டப்
பல்கலைக்கழகம், திருச்சிராப்பள்ளி.
4. மாநில சட்ட ஆணையம்.
5. மாநில (சட்ட) ஆட்சிமொழி ஆணையம்.
6. சான்றுறுதி அலுவலர்கள்.

சட்டக் கல்வி

சட்டக்கல்வித் துறையானது,
தமிழ்நாட்டில், 1953-ஆம் ஆண்டு
சட்டக் கல்வியின் தரத்தை உயர்த்தும்
நோக்கத்துடன் தொடங்கப்பட்டு தொடர்ந்து
பணியாற்றி வருகிறது. இத்துறை
உருவாக்கப்பட்டதிலிருந்து, தமிழ்நாட்டில்
சட்டக் கல்வியின் தரம் குறிப்பிடத்தக்க
முன்னேற்றம் அடைந்துள்ளதோடு, மென்மேலும்
முன்னேற்றமடைய சட்டக்கல்வி இயக்குநரகம்
தொடர்ந்து முயன்று வருகிறது.

சென்னை, டாக்டர் அம்பேத்கர் அரசு சட்டக்
கல்லூரி 1891-ஆம் ஆண்டு தொடங்கப்பட்டது.

மதுரையில் ஒரு சட்டக் கல்லூரி 1974-ஆம் ஆண்டு தொடங்கப்பட்டது. மேலும், 1979-80 ஆம் கல்வியாண்டில் திருச்சிராப்பள்ளி மற்றும் கோயம்புத்தூரில் தலா ஒரு அரசு சட்டக் கல்லூரி தொடங்கப்பட்டது. அதனைத் தொடர்ந்து, 1996-1997 ஆம் கல்வியாண்டில் திருநெல்வேலியில் ஒரு அரசு சட்டக் கல்லூரி தொடங்கப்பட்டது. தமிழ்நாடு டாக்டர் அம்பேத்கர் சட்டப் பல்கலைக்கழகத்தால் செங்கல்பட்டில் நடத்தப்பட்டுவந்த சட்டக் கல்லூரி, அரசு சட்டக் கல்லூரியாக டிசம்பர், 2006-இல் அறிவிக்கப்பட்டது. மேலும், 2008-2009 ஆம் கல்வியாண்டில், வேலூரில் ஒரு அரசு சட்டக்

கல்லூரி தொடங்கப்பட்டது. அதனைத் தொடர்ந்து, 2017-2018 ஆம் கல்வியாண்டில் விழுப்புரம், தருமபுரி மற்றும் இராமநாதபுரம் ஆகிய மாவட்டங்களில் அரசு சட்டக் கல்லூரிகள் தொடங்கப்பட்டன.

நீதியரசர் திரு.ப.சண்முகம் விசாரணை ஆணையத்தின் பரிந்துரைக்கேற்ப, சென்னை டாக்டர் அம்பேத்கர் அரசு சட்டக் கல்லூரி, சென்னை உயர்நீதிமன்ற வளாகத்திலிருந்து, செங்கல்பட்டு மாவட்டம், புதுப்பாக்கம் மற்றும் திருவள்ளூர் மாவட்டம், பட்டறைப்பெரும்புதூர் ஆகிய இடங்களில் புதிதாக கட்டப்பட்ட வளாகங்களுக்கு இடமாற்றம் செய்யப்பட்டது.

செங்கல்பட்டு மாவட்டம், புதுப்பாக்கத்தில்
கட்டப்பட்டுள்ள சட்டக் கல்லூரி வளாகத்தில்
ஐந்தாண்டு இளநிலை சட்டப்படிப்பு மற்றும்
முதுநிலை சட்டப்படிப்புகளும், திருவள்ளூர்
மாவட்டம், பட்டறைப்பெரும்புதூரில்
கட்டப்பட்டுள்ள சட்டக் கல்லூரி வளாகத்தில்
மூன்றாண்டு இளநிலை சட்டப்படிப்பு மற்றும்
முதுநிலை சட்டப் படிப்புகளும் 2018-2019 ஆம்
ஆண்டு முதல் பயிற்றுவிக்கப்பட்டு வருகின்றன.
மேலும், 2019-2020 ஆம் கல்வியாண்டில்
சேலம், நாமக்கல் மற்றும் தேனி ஆகிய
மாவட்டங்களில் அரசு சட்டக் கல்லூரிகள்
தொடங்கப்பட்டன. மேலும், சிவகங்கை மாவட்டம்

காரைக்குடியில் அரசு சட்டக்கல்லூரி
தொடங்கப்பட்டு 2022-2023 ஆம் கல்வியாண்டு
முதல் செயல்பட்டு வருகிறது. தற்போது,
இம்மாநிலத்தில் பதினைந்து அரசு சட்டக்
கல்லூரிகள் செயல்பட்டு வருகின்றன.

2023-2024 ஆம் கல்வியாண்டில்
அனைத்து அரசு சட்டக் கல்லூரிகளில்
ஒப்பளிக்கப்பட்ட மொத்த இடங்களின்
எண்ணிக்கை 14,446. இவற்றில், கல்லூரி
வாரியாக ஒப்பளிக்கப்பட்ட மொத்த இடங்களின்
எண்ணிக்கை கீழே உள்ள அட்டவணையில்

குறிப்பிடப்பட்டுள்ளது:-

அட்டவணை

வ. எண்.	சட்டக் கல்லூரியின் பெயர்	மொத்த ஒப்பளிக்கப்பட்ட இடங்களின் எண்ணிக்கை
1.	சென்னை டாக்டர் அம்பேத்கர் அரசு சட்டக் கல்லூரி, பட்டறைப்பெரும்புதூர். (மூன்றாண்டு இளநிலை மற்றும் முதுநிலை சட்டப் படிப்புகள்)	1123
2.	சென்னை டாக்டர் அம்பேத்கர் அரசு சட்டக் கல்லூரி, புதுப்பாக்கம். (ஐந்தாண்டு இளநிலை சட்டப்படிப்பு மற்றும் முதுநிலை சட்டப் படிப்புகள்)	1285

3.	<p>அரசு சட்டக் கல்லூரி, மதுரை. (மூன்றாண்டு மற்றும் ஐந்தாண்டு இளநிலை மற்றும் முதுநிலை சட்டப் படிப்புகள்)</p>	1478
4.	<p>அரசு சட்டக் கல்லூரி, திருச்சிராப்பள்ளி. (மூன்றாண்டு மற்றும் ஐந்தாண்டு இளநிலை மற்றும் முதுநிலை சட்டப் படிப்புகள்)</p>	1480
5.	<p>அரசு சட்டக் கல்லூரி, கோயம்புத்தூர். (மூன்றாண்டு மற்றும் ஐந்தாண்டு இளநிலை மற்றும் முதுநிலை சட்டப் படிப்புகள்)</p>	1480

6.	அரசு சட்டக் கல்லூரி, திருநெல்வேலி. (மூன்றாண்டு மற்றும் ஐந்தாண்டு இளநிலை மற்றும் முதுநிலை சட்டப் படிப்புகள்)	1480
7.	அரசு சட்டக் கல்லூரி, செங்கல்பட்டு. (மூன்றாண்டு மற்றும் ஐந்தாண்டு இளநிலை மற்றும் முதுநிலை சட்டப் படிப்புகள்)	1120
8.	அரசு சட்டக் கல்லூரி, வேலூர். (மூன்றாண்டு மற்றும் ஐந்தாண்டு இளநிலை மற்றும் முதுநிலை சட்டப் படிப்புகள்)	680
9.	அரசு சட்டக் கல்லூரி, விழுப்புரம். (மூன்றாண்டு மற்றும் ஐந்தாண்டு இளநிலை மற்றும் முதுநிலை சட்டப் படிப்புகள்)	720

10.	அரசு சட்டக் கல்லூரி, தருமபுரி. (மூன்றாண்டு மற்றும் ஐந்தாண்டு இளநிலை மற்றும் முதுநிலை சட்டப் படிப்புகள்)	680
11.	அரசு சட்டக் கல்லூரி, இராமநாதபுரம். (மூன்றாண்டு மற்றும் ஐந்தாண்டு இளநிலை மற்றும் முதுநிலை சட்டப் படிப்புகள்)	680
12.	அரசு சட்டக் கல்லூரி, சேலம். (மூன்றாண்டு மற்றும் ஐந்தாண்டு இளநிலை சட்டப் படிப்புகள்)	640
13.	அரசு சட்டக் கல்லூரி, நாமக்கல். (மூன்றாண்டு மற்றும் ஐந்தாண்டு இளநிலை சட்டப் படிப்புகள்)	640

14.	அரசு சட்டக் கல்லூரி, தேனி. (மூன்றாண்டு மற்றும் ஐந்தாண்டு இளநிலை சட்டப் படிப்புகள்)	640
15.	அரசு சட்டக் கல்லூரி, காரைக்குடி(மூன்றாண்டு மற்றும் ஐந்தாண்டு இளநிலை சட்டப் படிப்புகள்)	320
மொத்தம்		14,446

புதிதாக ஆரம்பிக்கப்பட்ட இராமநாதபுரம்,
நாமக்கல் மற்றும் காரைக்குடி ஆகிய அரசு
சட்டக் கல்லூரிகள் தவிர்ந்து, ஏனைய அரசு
சட்டக் கல்லூரிகள் அனைத்தும் சொந்த
கட்டடங்களில் செயல்பட்டு வருகின்றன.
இராமநாதபுரம் அரசு சட்டக் கல்லூரிக்கென
சொந்தக் கட்டடம் கட்டும் பணிகளை

மேற்கொள்ள ரூ.76.60 கோடி நிதி ஒப்பளிப்பு
செய்யப்பட்டு, கட்டுமானப் பணிகள் முடிவடையும்
நிலையில் உள்ளன. நாமக்கல் அரசு சட்டக்
கல்லூரிக்கென மாணவ, மாணவியர்
விடுதிகளுடன் கூடிய சொந்த கட்டடம்
கட்டுவதற்காக ரூ.92.31 கோடி நிதி ஒப்பளிப்பு
செய்யப்பட்டு கட்டுமானப் பணிகள் நடைபெற்று
வருகின்றன.

காரைக்குடி அரசு சட்டக்கல்லூரிக்கென
மாணவ மாணவியர் விடுதிகளுடன் கூடிய
சொந்த கட்டடம் கட்டுவதற்கு ரூ.100.45
கோடிக்கு நிதி ஒப்பளிப்பு செய்யப்பட்டு
கட்டுமானப் பணிகள் பொதுப்பணித்

துறையினால் மேற்கொள்ளப்பட்டு வருகிறது.
அக்கல்லூரிக் கென தற்காலிகமாக தெரிவு
செய்யப்பட்ட கட்டடத்தில் புனரமைப்பு பணிகள்
மேற்கொள்ள ரு.10.14 இலட்சம் நிதி ஒப்பளிப்பு
செய்தும் ஆணையிடப்பட்டுள்ளது.

பெரும்பாலான அரசு சட்டக்கல்லூரிகளில்
மாணவ, மாணவியர் விடுதி வசதிகள் உள்ளன.
திருச்சிராப்பள்ளி, திருநெல்வேலி, செங்கல்பட்டு
மற்றும் வேலூரில் உள்ள அரசு
சட்டக்கல்லூரிகளில் மாணவியர் விடுதி மட்டும்
உள்ளது. மேற்சொன்ன நான்கு கல்லூரிகளில்
பயிலும் மாணவர்களுக்கு விடுதிக் கட்டடம்

கட்டுவதற்கென உரிய நடவடிக்கைகள் அரசால்
மேற்கொள்ளப்பட்டு வருகின்றன.

2021-2022 ஆம் கல்வியாண்டு முதல் அரசு
சட்டக்கல்லூரிகளில் பயிற்றுவிக்கப்படும்
முதுநிலை சட்டப்படிப்புகளுக்கான (எல்எல்.எம்)
மாணவர் சேர்க்கை இணையவழியில் (Online)
நடத்தப்பட்டு வருகிறது.

தற்போது 11 அரசு சட்டக் கல்லூரிகளில்
40 மாணாக்கர் எண்ணிக்கையுடன் கூடிய
பாடப்பிரிவுகளாக பல்வேறு பாடப்பிரிவுகளின் கீழ்
முதுநிலை சட்டப்படிப்புகள் பயிற்றுவிக்கப்பட்டு
வருகின்றன.

**அரசு சட்டக் கல்லூரிகளில்
பயிற்றுவிக்கப்படும் முதுநிலை சட்டப்
படிப்புகள் (2023-2024)**

வ. எண்.	கல்லூரியின் பெயர்	எல்எல்.எம்., பாடப்பிரிவு
1.	சென்னை டாக்டர் அம்பேத்கர் அரசு சட்டக் கல்லூரி, பட்டறைப் பெரும்புதூர்.	(1) வணிகச் சட்டம். (2) குற்றவியல் சட்டம் மற்றும் குற்றவியல் நீதி நிருவாகம். (3) சொத்துரிமைச்சட்டம். (4) தொழிலாளர் சட்டம் மற்றும் நிருவாகச்சட்டம்.
2.	சென்னை டாக்டர் அம்பேத்கர் அரசு சட்டக் கல்லூரி, புதுப்பாக்கம்.	(1) சுற்றுச்சூழல், ஆற்றல் மற்றும் காலநிலை மாற்றச் சட்டங்கள். (2) குடும்பச் சட்டம்
3.	அரசு சட்டக் கல்லூரி, மதுரை.	(1) சொத்துரிமைச் சட்டம். (2) சர்வதேச சட்டம் மற்றும் நீதி.

4.	அரசு சட்டக் கல்லூரி, திருச்சிராப்பள்ளி.	(1) தொழிலாளர் சட்டம் மற்றும் நிருவாகச்சட்டம். (2) அறிவுசார் சொத்துரிமைச் சட்டங்கள்.
5.	அரசு சட்டக் கல்லூரி, கோயம்புத்தூர்.	(1) வணிகச் சட்டம். (2) வரிச் சட்டங்கள்.
6.	அரசு சட்டக் கல்லூரி, திருநெல்வேலி.	(1) அரசியலமைப்புச் சட்டம் மற்றும் மனித உரிமைகள். (2) வணிகச்சட்டம்
7.	அரசு சட்டக் கல்லூரி, செங்கல்பட்டு.	(1) குற்றவியல் சட்டம் மற்றும் இணையக் குற்றம். (2) அறிவுசார் சொத்துரிமை சட்டம்
8.	அரசு சட்டக் கல்லூரி, வேலூர்.	அரசியலமைப்புச் சட்டம் மற்றும் நிருவாகச் சட்டம்.
9.	அரசு சட்டக் கல்லூரி, விழுப்புரம்.	(1) தகவல் தொழில் நுட்பம் மற்றும் இணைய பாதுகாப்பு சட்டங்கள். (2) குடும்பச் சட்டம்.

10.	அரசு சட்டக் கல்லூரி, தருமபுரி.	பெரு நிறுவன நிருவாகச் சட்டங்கள் மற்றும் நிதி.
11.	அரசு சட்டக் கல்லூரி, இராமநாதபுரம்.	அரசியலமைப்புச் சட்டம் மற்றும் நிருவாகச் சட்டம்.

அரசு சட்டக் கல்லூரிகளில் இளநிலை சட்டப்படிப்பு பயிலும் தமிழகத்தைச் சேர்ந்த முதல் தலைமுறை பட்டதாரி மாணவர்களுக்கு கல்விக் கட்டணச் சலுகை வழங்கப்பட்டு வருகிறது.

2023-2024 ஆம் கல்வியாண்டுக்கான சர்வதேச அளவிலான மாதிரி நீதிமன்ற போட்டிகளில் கலந்து கொள்ளும், மாணவர்களை தெரிவு செய்திட மொத்தமுள்ள 14 அரசு சட்டக் கல்லூரிகளில் மாதிரி நீதிமன்றப் போட்டிகள்

நடத்துவதற்கென ரூ.70 இலட்சம் நிதி ஒப்பளிப்பு வழங்கப்பட்டுள்ளது.

சென்னை டாக்டர் அம்பேத்கர் அரசு சட்டக் கல்லூரி, பட்டறைப்பெரும்புதூர், சென்னை டாக்டர் அம்பேத்கர் அரசு சட்டக் கல்லூரி, புதுப்பாக்கம் மற்றும் மதுரை, திருச்சிராப்பள்ளி, கோயம்புத்தூர், திருநெல்வேலி மற்றும் செங்கல்பட்டு ஆகிய இடங்களில் உள்ள 7 அரசு சட்டக் கல்லூரிகளிலும் தமிழ்வுழியில் சட்டப்படிப்பு பயிற்றுவிக்கப்படுகிறது. தமிழ் மொழி வாயிலாக சட்டப்படிப்புகள் பயிலும் மாணவர்களுக்கு ஆண்டுதோறும் தலா ரூ.400/- வீதம் ஊக்கத்தொகை வழங்கப்பட்டு வருகிறது.

அரசு சட்டக் கல்லூரிகளில் 5 ஆண்டு சட்டப்படிப்பில் அரசு பள்ளிகளில் படித்து 7.5 விழுக்காடு முன்னுரிமை அடிப்படையில் அரசு ஒதுக்கீட்டு இடங்களில் சேர்க்கை பெறும் அரசு பள்ளி மாணவர்களுக்கான மொத்த படிப்பு கட்டணம், விடுதி கட்டணம், நூலகக் கட்டணம் மற்றும் இதர கட்டணங்கள் 2021-2022 ஆம் கல்வியாண்டு முதல் அரசால் வழங்கப்பட்டு வருகிறது.

15 அரசு சட்டக் கல்லூரிகளின் நூலகங்களில் மாணவர்களது பயன்பாட்டிற்கென சட்டப் புத்தகங்கள், சட்ட இதழ்கள் மற்றும் சட்ட தரவுத்தளங்கள் ஆகியவற்றை கொள்முதல்

செய்யும் பொருட்டு, சிறப்பு நேர்வாக 2022-2023 மற்றும் 2023-2024 ஆம் கல்வியாண்டிற்கென ரூ. 3 கோடிக்கு நிதி ஒப்பளிப்பு வழங்கி அரசால் ஆணையிடப்பட்டுள்ளது.

கோயம்புத்தூர், திருச்சிராப்பள்ளி மற்றும் திருநெல்வேலி அரசு சட்டக் கல்லூரிகளுக்கு தேவையான அறைகலன்கள் மற்றும் மர இரும்பு தளவாடங்கள் வாங்குவதற்கு ரூ.1.58 கோடி நிதி ஒப்பளிப்பு வழங்கி அரசால் ஆணையிடப்பட்டுள்ளது. தேனி அரசு சட்டக் கல்லூரியில் 500 KVA மின்மாற்றி மற்றும் MV மின்சார பாதுகாப்பு பலகை, அறை மற்றும் கம்பி

வடம் அகழி ஏற்பாடுகள் நிறுவுவதற்கு
ரூ.1.83 கோடி நிதி ஒப்பளிப்பு செய்யப்பட்டுள்ளது.

கோயம்புத்தூர் அரசு சட்டக்கல்லூரி
வளாகத்தினை சுற்றிலும் ரூ. 6 கோடி மதிப்பில்
சுற்றுச்சுவர் அமைப்பதற்கு நிதி ஒப்பளிப்பு வழங்க
உரிய நடவடிக்கை மேற்கொள்ளப்பட்டு வருகிறது.
தமிழ்நாட்டில் உள்ள அரசு சட்டக்கல்லூரிகளில்
இறுதியாண்டு பயிலும் மாணவர்களுக்கு சர்வதேச
பயிற்சி பட்டறைகள், கருத்தரங்குகள் மற்றும் சட்ட
மாநாடுகள் நடத்தப்பட்டு வருகின்றன. தேனி அரசு
சட்டக்கல்லூரி மாணவ, மாணவியர் விடுதிகளுக்கு
முல்லை பெரியாறு நதியிலிருந்து தமிழ்நாடு
குடிநீர் வழங்கல் மற்றும் வடிகால் வாரியம்

வாயிலாக புதிய குடிநீர் இணைப்பு பெறுவதற்கு ரூ.3.50 கோடி நிதி ஒப்பளிப்பு செய்யப்பட்டுள்ளது.

தமிழ்நாட்டில் உள்ள அரசு சட்டக் கல்லூரிகள் மற்றும் தமிழ்நாடு டாக்டர் அம்பேத்கர் சட்டப் பல்கலைக் கழகத்தின் சீர்மிகு சட்டப்பள்ளியில் 5 ஆண்டு ஒருங்கிணைந்த சட்டப்படிப்பு மற்றும் 3 ஆண்டு சட்டப்படிப்பு முடித்த தகுதியின் அடிப்படையில் தேர்ந்தெடுக்கப்பட்ட 17 இளம் சட்டப் பட்டதாரிகளுக்கு மாதம் ரூ.20,000/- உதவித்தொகையுடன் தன்னார்வப் பயிற்சி திட்டம் சட்டத்துறையில் செயல்படுத்தப்பட்டு வருகிறது. 2022-2023 ஆம் ஆண்டு, முதல் கட்டமாக 15 சட்டப் பட்டதாரிகள் தன்னார்வ பயிற்சி

திட்டத்தினை வெற்றிகரமாக முடித்துள்ளனர்.
தற்போது 17 இளம் சட்டப் பட்டதாரிகள்
2023-2024 ஆம் ஆண்டிற்கான தன்னார்வப்
பயிற்சியின் கீழ் பயனடைந்து வருகின்றனர்.

திருவள்ளூர், செங்கல்பட்டு, மதுரை,
திருச்சிராப்பள்ளி, கோயம்புத்தூர் மற்றும்
திருநெல்வேலி ஆகிய அரசு சட்டக்கல்லூரிகளில்
மாணவர்களின் நலனுக்காக புத்தக வங்கித்
திட்டம் தொடங்கப்பட்டு நடைமுறையில் உள்ளது.

**தமிழ்நாடு டாக்டர் அம்பேத்கர் சட்டப்
பல்கலைக்கழகம்**

சட்டக் கல்வியின் தரத்தினை
மேம்படுத்துவதன் மூலமாக, சட்டம் பயிலும்

மாணவர்கள் இன்றைய போட்டி நிறைந்த உலகில்
வெற்றி பெற்று தனித்துவம் பெறுவதற்காக சட்டக்
கல்விக்கென தமிழ்நாட்டில், தமிழ்நாடு டாக்டர்
அம்பேத்கர் சட்டப் பல்கலைக்கழகம் மாநிலச்
சட்டத்தின் மூலம் தோற்றுவிக்கப்பட்டது. மேலும்,
தெற்காசிய நாடுகளில் சட்டக் கல்விக்கென
தோற்றுவிக்கப்பட்ட முதல் பல்கலைக்கழகமாக
இது திகழ்கின்றது. தமிழ்நாட்டில் உள்ள
அனைத்து அரசு சட்டக் கல்லூரிகளையும்
தன்னகத்தே ஒருங்கிணைத்து செயல்பட்டு
வருவதால் சட்டக் கல்வியின் தரம் மேம்பட்டு
வருகிறது.

தமிழ்நாடு டாக்டர் அம்பேத்கர் சட்டப்
பல்கலைக்கழகம் தற்போது பெருங்குடி,
கொட்டிவாக்கம் கிராமத்தில் தரமணி
தொடர்வண்டி நிலையத்திற்கு மிக அருகில் 15
ஏக்கர் நிலத்தில், ரூ.61.74 கோடி மதிப்பீட்டில்
கட்டப்பட்டுள்ள புதிய வளாகத்தில் செயல்பட்டு
வருகிறது. மேலும், இப்பல்கலைக்கழக விரிவாக்கப்
பணிகளுக்காக கூடுதலாக 10 ஏக்கர் நிலம்
தமிழ்நாடு அரசால் ஒதுக்கீடு செய்யப்பட்டுள்ளது.

இப்பல்கலைக்கழகத்தின் பெருங்குடி
வளாகத்தில் செயல்படும் சீர்மிகு சட்டப் பள்ளியில்
இளநிலை சட்டப்படிப்பு மாணவர்களுக்கென

ரூ.13 கோடி மதிப்பீட்டில் புதிய கூடுதல் கட்டடம் கட்டப்பட்டு பயன்பாட்டில் உள்ளது.

தமிழ்நாடு டாக்டர் அம்பேத்கர் சட்டப் பல்கலைக்கழகம், சட்டக்கல்வி பயிற்றுவிக்கும் பணியை, சீர்மிகு சட்டப்பள்ளி வாயிலாக தொடங்கி, மூன்றாண்டு எல்எல்.பி., (ஹானர்ஸ்) சட்டப்படிப்பு மற்றும் ஐந்தாண்டு ஒருங்கிணைந்த பி.ஏ.,எல்எல்.பி., (ஹானர்ஸ்), பி.காம்.,எல்எல்.பி., (ஹானர்ஸ்), பி.பி.ஏ.,எல்எல்.பி., (ஹானர்ஸ்) மற்றும் பி.சி.ஏ.,எல்எல்.பி., (ஹானர்ஸ்) ஆகிய இளநிலை சட்டப்படிப்புகளில் மொத்தம் 3502 மாணவர்கள் பயின்று வருகின்றனர். இப்பல்கலைக்கழகம்

முதுநிலை சட்டப்படிப்பு மற்றும் ஆராய்ச்சி
செயல்பாடுகளையும் பயிற்றுவித்து வருகிறது.

தேசிய தர மதிப்பீட்டுக்குழு இப்பல்கலைக்
கழகத்திற்கு B⁺⁺ தரச்சான்றிதழினை
வழங்கியுள்ளது. இப்பல்கலைக்கழகம் 20.09.2022
அன்று தனது வெள்ளிவிழா ஆண்டை
கொண்டாடியுள்ளது.

மேலும், சீர்மிகு சட்டப்பள்ளியில் இளநிலை
சட்டப்படிப்பு பயிலும் தமிழகத்தைச் சேர்ந்த முதல்
தலைமுறைப் பட்டதாரி மாணவர்களுக்கு கல்விக்
கட்டணச் சலுகை வழங்கப்பட்டு வருகிறது.

தமிழ்நாடு டாக்டர் அம்பேத்கர்
சட்டப்பல்கலைக்கழகத்தின் நடப்புச்
செலவினங்களை மேற்கொள்ள ஏதுவாக
2023-2024 ஆம் நிதியாண்டிற்கான தொகுப்பு
மானியமாக ரூ. 5.43 கோடி வழங்கப்பட்டுள்ளது.

தமிழ்நாடு டாக்டர் அம்பேத்கர் சட்டப்
பல்கலைக்கழகத்தின் சீர்மிகு சட்டப் பள்ளியில்
செவியுணர் காணொளி ஊடக மையம் ரூ.44.27
இலட்சம் செலவில் நிறுவப்பட்டு பயன்பாட்டில்
உள்ளது. தமிழ்நாடு டாக்டர் அம்பேத்கர் சட்டப்
பல்கலைக்கழக நூலகத்திற்கு கூடுதலாக சட்டப்
புத்தகங்கள் வாங்கிட ரூ. 65 இலட்சம் நிதி
ஒப்பளிப்பு செய்யப்பட்டுள்ளது.

அரசு சட்டக் கல்லூரிகள் மற்றும் தமிழ்நாடு
டாக்டர் அம்பேத்கர் சட்டப் பல்கலைக்கழகத்தின்
சீர்மிகு சட்டப் பள்ளியில் இளநிலை சட்டப் படிப்பு
பயிலும் 650 மாணவர்களுக்கு "வழக்காடுதல்
கலை" என்ற தலைப்பில் பயிலரங்கம் நடத்திட
2023-2024 ஆம் நிதியாண்டில் ரூ. 32.25
இலட்சம் நிதி ஒப்பளிப்பு செய்யப்பட்டுள்ளது.

அனைத்து வகையிலும் ஒரு
முன்னுதாரணமாகத் திகழும் இப்பல்கலைக்கழகம்
அதன், சீர்மிகு சட்டப்பள்ளி மூலம் இதுவரை
124 ஆராய்ச்சி மாணவர்களுக்கு சட்ட முனைவர்
பட்டத்தினை வழங்கியுள்ளது. தற்போது
59 மாணவர்கள் முழு நேர அடிப்படையிலும்,

173 மாணவர்கள் பகுதிநேர அடிப்படையிலும்
முனைவர் ஆராய்ச்சி படிப்பினை
இப்பல்கலைக்கழகத்தில் மேற்கொண்டு
வருகின்றனர்.

தமிழ்நாடு டாக்டர் அம்பேத்கர் சட்டப்
பல்கலைக்கழக சீர்மிகு சட்டப்பள்ளி மாணவர்கள்
2023-ஆம் ஆண்டு வாஷிங்டன் டி.சி.-யில்
நடைபெற்ற பிலிப் சி ஜெஸ்ஸப் சர்வதேச சட்ட
மாதிரி நீதிமன்ற போட்டியில் கலந்து
கொள்வதற்காக ரூ. 8.80 இலட்சம் அரசால் நிதி
ஒப்பளிப்பு செய்யப்பட்டது. அப்போட்டியில் கலந்து
கொண்ட மாணவர்கள் உலகின் முதல்

32 பல்கலைக்கழக பட்டியலில் இடம்

பிடித்துள்ளனர்.

பொதுமக்களுக்கு சட்ட அறிவினை
ஏற்படுத்துவதற்காக, மேம்படுத்தப்பட்ட
உட்கட்டமைப்புடன் கூடிய சட்டக் கல்வியறிவு
இயக்க பதின் மையம் ஒன்று தமிழ்நாடு டாக்டர்
அம்பேத்கர் சட்டப் பல்கலைக்கழகத்தில் இயங்கி
வருகிறது. குற்றவியல் சட்டப்பாடம் பயிலும்
மாணவர்கள் மற்றும் ஆராய்ச்சி மேற்கொள்ளும்
மாணவர்களின் தேவையைப் பூர்த்தி செய்யும்
வண்ணம், தடயவியல் ஆய்வுக்கூடம் ஒன்று
தமிழ்நாடு டாக்டர் அம்பேத்கர் சட்டப்
பல்கலைக்கழகத்தில் செயல்பட்டு வருகிறது.

தமிழ்நாடு டாக்டர் அம்பேத்கர் சட்டப்
பல்கலைக்கழகம் கீழ்க்காணும் தேசிய
மற்றும் சர்வதேச பல்கலைக்கழகங்களுடனும்,
நிறுவனங்களுடனும் புரிந்துணர்வு ஒப்பந்தங்களை
ஏற்படுத்தி, கல்வி, பயிற்சி, சட்டம், நீதி, சமூக
முன்னேற்றம் மற்றும் அவற்றோடு தொடர்புடைய
பாடங்களில் ஆராய்ச்சி, பயிற்சி மற்றும் ஆய்வு
செய்வதன் மூலமாக தன்னுடைய
செயல்பாடுகளை விரிவாக்கம் செய்கிறது:-

- (1) மகாராஷ்டிரா தேசிய சட்டப்
பல்கலைக்கழகம், அவுரங்காபாத்;
- (2) மைய வைப்பக சேவைகள் (இந்தியா)
நிறுவனம், மும்பை;
- (3) மகாராஷ்டிரா தேசிய சட்டப் பல்கலைக்
கழகம், மும்பை;

- (4) டாடா சமூக அறிவியல் நிறுவனம், மும்பை;
- (5) அகில இந்திய சட்ட அறிக்கை கல்விக்ஷடம் மற்றும் ஆராய்ச்சி நிறுவனம், நாக்பூர்;
- (6) குறிமுறை தீர்வுகள் தனியார் நிறுவனம், ஐஐடி மெட்ராஸ் ஆராய்ச்சிப் பூங்கா, தரமணி, சென்னை;
- (7) கல்விசார் அறிவிப்புகளுக்கான கூட்டமைப்புகள், புதுடெல்லி;
- (8) இந்திய நிறுமச் செயலாளர்கள் நிறுவனம்;
- (9) பேச்சு தனிப்பயிற்றகம், இந்திய தொழில் நுட்ப நிறுவனம், மும்பை;
- (10) இந்திய குழந்தைகள் மற்றும் இளம் பருவத்தினர் அறக்கட்டளை மற்றும் குழந்தைகள் மேம்பாட்டுக் கல்வி ஆராய்ச்சி மற்றும் தொழில்நுட்ப நிறுவனம்; மற்றும்
- (11) குஜராத் தேசிய சட்டப் பல்கலைக்கழகம், காந்திநகர், குஜராத்.

தமிழ்நாடு டாக்டர் அம்பேத்கர் சட்டப் பல்கலைக்கழகம், பெருங்குடி வளாகத்தில் "அகில இந்திய நிருபர் சட்டக்கல்வி ஆதரவு தொகுப்புத் திட்டம்" தொடங்கப்பட்டுள்ளது. சட்ட மாணவர்களுக்கு சிறந்த சட்டக் கல்விப் பயிற்சியை அளிப்பது இத்திட்டத்தின் நோக்கமாகும். மேலும், இப்பல்கலைக்கழகம் மற்றும் இப்பல்கலைக்கழகத்தின் இணைவு பெற்றுள்ள சட்டக்கல்லூரிகளின் ஆசிரியர்கள் மற்றும் மாணவ மாணவியர் தங்களது தொழில் தரத்தில் மேன்மை பெற, மாற்று வழியில் தகராறுகள் தீர்வு செயல்முறை மேம்படுத்த, சட்டம் சார்ந்த பயிற்சியளித்தல் மற்றும் பிற திட்டங்களை

நடைமுறைப்படுத்துதல் ஆகியன இத்திட்டத்தின்
நோக்கங்களாகும்.

அரசு சட்டக் கல்லூரிகள், தமிழ்நாடு டாக்டர்
அம்பேத்கர் சட்டப் பல்கலைக்கழகத்தின் சீர்மிகு
சட்டப் பள்ளி மற்றும் தனியார் சுயநிதி சட்டக்
கல்லூரிகளின் அரசு ஒதுக்கீட்டு இடங்களுக்கான
மாணவர் சேர்க்கை நடைமுறைகள், கலந்தாய்வு
உட்பட அனைத்தும் தமிழ்நாடு டாக்டர் அம்பேத்கர்
சட்டப் பல்கலைக் கழகத்தால், இணைய வழியாக,
<http://www.tndalu.ac.in> எனும் வலைதளம்
மூலம் 2021-2022 ஆம் கல்வியாண்டு முதல்
நடைபெற்று வருகிறது.

தமிழ்நாடு தேசிய சட்டப் பல்கலைக்கழகம், திருச்சிராப்பள்ளி

தமிழ்நாட்டில், தேசிய அளவிலான மிகச் சிறந்த சட்டக்கல்வி வழங்கும் பொருட்டு, 2012-ஆம் ஆண்டு தமிழ்நாடு தேசிய சட்டப் பள்ளி, மாநிலச் சட்டத்தின் மூலம், திருச்சிராப்பள்ளி மாவட்டம், ஸ்ரீரங்கம் வட்டம், நாவலூர் குட்டப்பட்டு கிராமத்தில் 25 ஏக்கர் பரப்பளவில் ரூ.79.22 கோடி மதிப்பீட்டில் தோற்றுவிக்கப்பட்டது. தமிழ்நாடு தேசிய சட்டப் பள்ளி, 2018-ஆம் ஆண்டு தமிழ்நாடு தேசிய சட்டப் பல்கலைக்கழகம் எனப் பெயர் மாற்றம் செய்யப்பட்டது. தமிழ்நாடு தேசிய சட்டப் பல்கலைக்கழகம் உலகளாவிய அளவில் ஏற்பட்டு வரும் சூழ்நிலை மாற்றத்திற்கேற்ப,

சட்டம் பற்றிய அறிவு மற்றும் கற்றல், சட்ட செயல்முறைகள், வாதிடுதல் (வக்காலத்து) மற்றும் நீதி நிருவாகத் திறன் ஆகியவற்றை பரப்புவதை நோக்கமாகக் கொண்டிருக்கிறது.

தமிழ்நாடு தேசிய சட்டப் பல்கலைக்கழகத்திற்கு ஒப்பளிக்கப்பட்ட 180 இடங்களில் ஐந்தாண்டு பி.ஏ.,எல்எல்.பி., (ஹானர்ஸ்), ஐந்தாண்டு பி.காம்., எல்எல்.பி., (ஹானர்ஸ்) மற்றும் எல்எல்.எம்., ஆகிய படிப்புகள் பயிற்றுவிக்கப்படுகின்றன. மாணவர் சேர்க்கையானது பொது சட்டப்படிப்பு சேர்க்கைத் தேர்வு (Common Law Admission Test – CLAT) மூலம் நடைபெறுகிறது.

2023-2024 ஆம் கல்வியாண்டில்

மேற்சொன்ன சட்டப்படிப்புகளில் சேர்க்கப்பட்ட

மாணவர்கள் எண்ணிக்கை விவரம்

பின்வருமாறு :-

வ. எண்.	படிப்பு	சேர்க்கப்பட்ட மாணவர்களின் எண்ணிக்கை	
1.	பி.ஏ., எல்எல்.பி., (ஹானர்ஸ்)	தமிழ்நாட்டில் வசிக்கும் மாணவர்கள்	29
		அகில இந்திய ஒதுக்கீடு அடிப்படையில்	30
		அயல்நாடு வாழ் இந்தியர்கள்	01
		மொத்தம்	60
2.	பி.காம்., எல்எல்.பி., (ஹானர்ஸ்)	தமிழ்நாட்டில் வசிக்கும் மாணவர்கள்	30
		அகில இந்திய ஒதுக்கீடு அடிப்படையில்	30
		அயல்நாடு வாழ் இந்தியர்கள்	00
		மொத்தம்	60

3.	எல்எல்.எம்.,	தமிழ்நாட்டில் வசிக்கும் மாணவர்கள்	18
		அகில இந்திய ஒதுக்கீடு அடிப்படையில்	29
		அயல்நாடு வாழ் இந்தியர்கள்	00
		மொத்தம்	47
		மாணவர்களின் மொத்த எண்ணிக்கை	167

இதுவரையில் இப்பல்கலைக்கழகத்தில், தமிழ்நாட்டில் வசிக்கும் மாணவர்களுக்கென ஒதுக்கீடு செய்யப்பட்டுள்ள இடங்கள் மட்டுமே தமிழ்நாடு மாநில இடஒதுக்கீட்டு முறையைப் பின்பற்றி நிரப்பப்பட்டு வந்தன. தற்போது, 2022-2023 ஆம் கல்வியாண்டு முதல் "அகில இந்தியப் பிரிவு" மாணவர் சேர்க்கையிலும்,

தமிழ்நாடு மாநில இடஒதுக்கீட்டு முறையைப்
(69%) பின்பற்றி இதர பிற்படுத்தப்பட்ட
வகுப்பினருக்கு 50%, பட்டியலினத்தவருக்கு 18%
மற்றும் பட்டியல் பழங்குடியினருக்கு 1%
இடங்களை ஒதுக்கி இளநிலை, முதுநிலை மற்றும்
ஆராய்ச்சி படிப்புக்கான மாணவர் சேர்க்கையினை
நடத்திட அரசு ஆணை வெளியிட்டுள்ளது.
அவ்வாறே, மாணவர் சேர்க்கையும் நடைபெற்று
வருகிறது.

2022-2023 ஆம் கல்வியாண்டில்
திருச்சிராப்பள்ளி, தமிழ்நாடு தேசிய சட்டப்
பல்கலைக்கழகத்தில் இளநிலை சட்டப்படிப்பு
பயிலும் தமிழகத்தைச் சேர்ந்த முதல் தலைமுறை

பட்டதாரி மாணவர்களுக்கு கல்விக் கட்டணச் சலுகையாக ரூ. 16 இலட்சம் நிதி ஒப்பளிப்பு வழங்கி ஆணை வெளியிடப்பட்டுள்ளது.

இப்பல்கலைக்கழகத்தில் பின்வரும் 14 ஆராய்ச்சி மையங்கள் செயல்பட்டு வருகின்றன:-

வ. எண்.	ஆராய்ச்சி மையங்களின் பெயர்கள்	தொடங்கப்பட்ட ஆண்டு
1.	சட்டப் போட்டித் தேர்விற்கான மையம்	2017
2.	ஆராய்ச்சி மற்றும் எழுத்துத் திறனுக்கான மையம்	2018
3.	தொழிலாளர் மற்றும் மேம்பாட்டு ஆய்வு மையம்	2018
4.	பெண்கள் நலனுக்கான சட்ட மையம்	2020

5.	தென்னிந்திய வரலாற்றுக்கான சட்ட மையம்	2020
6.	சட்டம் மற்றும் வேளாண்மைக்கான மையம்	2021
7.	மனித உரிமைகள் பற்றிய ஆய்வு மற்றும் வழக்குரைத்தல் மையம்	2021
8.	பாதிக்கப்பட்டோரியல் ஆய்வு மையம்	2021
9.	நீதியை அணுகுதல் குறித்த ஆய்வுக்கான மையம்	2021
10.	மாற்றுத்தகராறு தீர்வுக்கான ஆய்வு மையம்	2021
11.	முதலீட்டுச் சட்டங்களுக்கான மையம்	2021

12.	சுற்றுச்சூழல் மற்றும் இயற்கை வளங்கள் குறித்த சட்ட ஆய்வு மையம்	2021
13.	வாணிகம் மற்றும் மனித உரிமைகளுக்கான மையம்	2022
14.	இணைய சட்டங்கள் மற்றும் இணைய பாதுகாப்பில் ஆராய்ச்சி, மேம்பாடு மற்றும் பயிற்சிக்கான மையம்	2022

தமிழ்நாடு தேசிய சட்டப் பல்கலைக்கழகம்
கீழ்க்காணும் பல்கலைக்கழகங்கள் மற்றும் தேசிய
நிறுவனங்களுடன் புரிந்துணர்வு ஒப்பந்தங்கள்
செய்துள்ளது :-

(1) தேசிய சட்டப் பல்கலைக்கழகம்,
புதுடெல்லி;

- (2) இந்திய பல்கலைக்கழக தேசிய சட்டப்பள்ளி, பெங்களூரு;
- (3) இந்தியாவின் நிறும செயலாளர்களின் நிறுவனம், புதுடெல்லி;
- (4) இந்திய பன்னாட்டு மக்களாட்சி மற்றும் தேர்தல் மேலாண்மை அமைப்பு, புதுடெல்லி;
- (5) தேசிய தொழில்நுட்ப கழகம், திருச்சிராப்பள்ளி; மற்றும்
- (6) வைகாடோ பல்கலைக்கழகம், நியூசிலாந்து.

மேலும், தமிழ்நாடு தேசிய சட்டப்

பல்கலைக்கழகம் கீழ்க்காணும் கூட்டமைப்புகளில்

உறுப்பினராக உள்ளது :-

- (i) இந்திய பல்கலைக்கழக கூட்டமைப்பு, புதுடெல்லி;
- (ii) இந்திய சமூக அறிவியல் கழகம், அலகாபாத்;

- (iii) சாஸ்திரி இந்தோ-கனடியன் அமைப்பு, புதுடெல்லி;
- (iv) ஆசிய சட்ட அமைப்பு, சிங்கப்பூர்; மற்றும்
- (v) நூலக மேம்பாட்டு இணைவமைவு (DELNET), புதுடெல்லி.

மாநில சட்ட ஆணையம்

மாநில சட்ட ஆணையம், உச்சநீதிமன்ற ஓய்வு பெற்ற நீதிபதி மாண்புமிகு நீதியரசர் திரு. சொக்கலிங்கம் நாகப்பன் அவர்கள் தலைமையில் 17.06.2023 அன்று மீள அமைக்கப்பட்டது. அவ்வாறு மீள அமைக்கப்பட்ட மாநில சட்ட ஆணையத்தின் பதவிக்காலம் அதன் தலைவர் பதவியேற்ற நாளிலிருந்து மூன்றாண்டுகள் ஆகும். மாநில சட்ட

ஆணையத்தின் தலைவர், 19.06.2023 அன்று
பதவியேற்றார்.

ஆங்கிலேய ஆட்சியின் போது இயற்றப்பட்ட
ஒவ்வொரு சட்டத்தையும் மற்றும் அதற்குப் பின்பு
இயற்றப்பட்ட சட்டங்களையும் ஆய்வு செய்வதே
மாநில சட்ட ஆணையத்தின் பணியாகும். மேலும்,
ஆய்வு செய்யப்பட்ட சட்டங்கள்
இன்றைய சூழ்நிலைக்குப் பொருந்தத்தக்கனவாக
உள்ளனவா அல்லது இல்லையா என்பது பற்றியும்
ஆணையம் தனது கருத்தினை
அளிக்கும். மேலும், அந்தச் சட்டங்களுக்கு
இணங்கிய வகையில் மாற்றமைவுகளை

அல்லது திருத்தங்களைச் செய்வதற்கான
ஆலோசனைகளை அரசுக்கு வழங்கும்.

உச்சநீதிமன்றம் மற்றும்
உயர்நீதிமன்றத்தின் பல்வேறு
முடிவுகளுடன் மேற்சொன்ன சட்டங்கள்
உடன்பட்டிருக்கின்றனவா எனவும் சட்ட
ஆணையம் ஆய்வு செய்து அந்தச் சட்டங்களில்
செய்ய வேண்டிய மாற்றங்களைப் பற்றியும்
அரசுக்கு அறிவுறுத்தும். மேலும்,-

(அ) தற்போதுள்ள சட்டங்களில் உள்ள
குறைகளை நீக்குவதற்கு பொருந்தத்தக்க
மாற்றமைவுகளை அல்லது திருத்தங்களைச்
செய்வதற்கான ஆலோசனைகளை வழங்கும்;

(ஆ) பொருந்தத்தக்கதாகவுள்ள சமூக, பொருளாதார, சட்ட நடவடிக்கைகள் பற்றிய ஆலோசனைகளை வழங்கும்;

(இ) மாநிலங்களுக்கிடையேயான உறவுகள் மற்றும் மைய-மாநில உறவுகளுக்கான வழிவகைகள் பற்றிய ஆலோசனைகளை வழங்கும்;

(ஈ) நீதி நிருவாகச் சீர்திருத்தங்கள் அடிப்படையிலான சிறந்த மற்றும் உகந்த நடவடிக்கைகளுக்கான ஆலோசனைகள் மற்றும் பரிந்துரைகளை வழங்கும்; மற்றும்

(உ) மாநிலச் சட்டங்களுக்கு மட்டுமல்லாமல் இந்த மாநிலத்திற்கு பொருந்தும் வகையில் உள்ள மையச் சட்டங்களுக்கும் மாற்றமைவுகளை அல்லது திருத்தங்களைச் செய்வதற்கான ஆலோசனையை வழங்கும்.

மேலும், 10.07.2017 அன்று நடைபெற்ற

தலைமைச் செயலாளர்களின் தேசிய மாநாட்டில்,

சிறந்த நிர்வாகத்திற்கு, திட்டக் குழுவின் (NITI

Aayog) பரிந்துரையின் அடிப்படையில்

"தமிழ்நாட்டில் உள்ள சட்டங்களை
செம்மைப்படுத்துதல்" என்ற பொருள் மாநிலச்
சட்ட ஆணையத்திற்கு அனுப்பப்பட்டு, அதன்
ஆலோசனைகளையும், பரிந்துரைகளையும்
வழங்குமாறு 21.09.2017 நாளிட்ட கடிதம் மூலம்
கோரப்பட்டுள்ளது.

அதற்கேற்ப, தற்போதைய ஆணையம்
2139 சட்டங்களின் மீது இதுவரை
65 அறிக்கைகளை (13-வது அறிக்கை முதல்
77-வது அறிக்கை வரை) அரசுக்கு
அளித்துள்ளது. அந்த அறிக்கைகளில்,
ஆணையமானது,-

- (i) 205 முதன்மைச் சட்டங்கள் மற்றும்
1897 திருத்தச் சட்டங்களை நீக்கறவு
செய்யவும்;

(ii) 35 சட்டங்களுக்கு திருத்தங்கள் செய்யவும்; மற்றும்

(iii) 2 சட்டங்களுக்கு பதிலாக புதிய சட்டங்களை இயற்றவும் பரிந்துரை செய்துள்ளது.

மாநில சட்ட ஆணையத்தின் மேற்கூறிய பரிந்துரைகளின் அடிப்படையில், இதுவரை 135 முதன்மை சட்டங்களும் 876 திருத்தச் சட்டங்களும் நீக்கறவு செய்யப்பட்டுள்ளன.

மாநில (சட்ட) ஆட்சிமொழி ஆணையம்

தமிழ்நாடு மாநில (சட்ட) ஆட்சிமொழி
ஆணையம், தொடர்ந்து செயல்படும் வகையில்
ஆணையத்தின் தலைவராக ஓய்வு பெற்ற
சென்னை உயர்நீதிமன்ற நீதிபதி மாண்புமிகு
நீதியரசர் திருமதி.இரா.தாரணி அவர்கள்
05.06.2023 அன்று நியமனம் செய்யப்பட்டு,
12.06.2023 அன்று பதவியேற்றார். மாநில (சட்ட)
ஆட்சிமொழி ஆணையத்தின் பதவிகாலம் அதன்
தலைவர் பொறுப்பேற்ற நாளிலிருந்து ஐந்து
ஆண்டுகள் ஆகும்.

மாநில (சட்ட) ஆட்சிமொழி ஆணையம்
கீழ்க்கண்ட பணிகளை மேற்கொள்கிறது :-

- (i) தமிழில் சட்ட சொற்களஞ்சியம் (Law lexicon) தயாரித்து அச்சிடுவது.
- (ii) மாநிலச் சட்டங்கள், அவசரச் சட்டங்கள் மற்றும் அதன் கீழ் வகுக்கப்பட்ட விதிகளைத் தமிழில் மொழிபெயர்த்தல்.
- (iii) ஒன்றிய அரசின் சட்டங்கள், அவசரச் சட்டங்கள் மற்றும் விதிகள் மற்றும் அதன் கீழ் வகுக்கப்பட்ட அறிவிக்ைககளை தமிழில் மொழிபெயர்த்தல்; மற்றும்
- (iv) மாநில அரசால் சட்ட ஆட்சிமொழி ஆணையத்திற்கு அவ்வப்போது அளிக்கப்படும் பிற பணிகளைச் செய்தல்.

இவ்வாணையமானது,

இந்திய

அரசியலமைப்பின் திருத்திய பதிப்பினை (ஜனவரி

31, 2021 வரை திருத்தம் செய்யப்பட்டது)

அனைத்துத் திருத்தங்களும், கலைச்சொற்களும்

சேர்க்கப்பட்டு இருமொழிப் பதிப்பாக
வெளியிட்டுள்ளது.

மேலும், 37 மையச் சட்டங்கள் தமிழில்
மொழிபெயர்க்கப்பட்டு, இந்திய குடியரசுத்தலைவர்
அவர்களின் ஒப்புதல் பெற்று அரசிதழில்
வெளியிடப்பட்டுள்ளது.

அதனைத் தொடர்ந்து 7 மையச் சட்டங்கள்
ஆணையத்தால் தமிழில் மொழிபெயர்க்கப்பட்டு
குடியரசுத் தலைவர் அவர்களின் ஒப்புதல்
பெறப்பட்டதைத் தொடர்ந்து இந்திய அரசிதழில்
வெளியிடுவதற்கான பணிகள் நடைபெற்று
வருகின்றன.

இவை மட்டுமின்றி, 26 மையச் சட்டங்கள் மொழிபெயர்க்கப்பட்டு அரசின் ஒப்புதல் பெற்று ஒன்றிய அரசு மற்றும் குடியரசுத் தலைவர் அவர்களின் ஒப்புதலுக்காக அனுப்பப்பட்டுள்ளது.

புதிய சட்டச் சொற்களஞ்சியம் (Law Lexicon)

தயார் செய்யும் பணி நடைபெற்று வருகிறது.

மேலும், முன்னாள் முதல்வர் டாக்டர் கலைஞர் அவர்களின் நூற்றாண்டு விழாவினை முன்னிட்டு 100 சட்ட புத்தகங்கள் வெளியிடுவதன் ஒரு பகுதியாக, மேலே குறிப்பிடப்பட்ட 37 மையச் சட்டங்களுடன், 63 மாநிலச் சட்டங்கள் தமிழில் மொழிபெயர்க்கப்பட்டு, வெளியிடுவதற்கு தயார் நிலையில் உள்ளன.

சான்றுறுதி அலுவலர்கள்

1952-ஆம் ஆண்டு சான்றுறுதி அலுவலர்கள் சட்டத்தின்படி (மையச்சட்டம் எண். 53/1952) மாற்று முறை ஆவணங்கள் தொடர்பான பரிவர்த்தனைகளை சான்றளிப்பதற்கும் மற்றும் சான்றுறுதி அலுவலரின் ஏற்பளிக்கப்பட்ட செயல்களுக்காகவும் சான்றுறுதி அலுவலர்கள் அமர்த்தப்படுவர். 31.01.2024 அன்று உள்ளபடி மாநில அரசால் சான்றுறுதி அலுவலர்களாக அமர்த்தப்பட்டு இம்மாநிலத்தில் செயல்படுபவர்களின் மொத்த எண்ணிக்கை 2082 ஆகும்.

நீடித்த வளர்ச்சி இலக்குகள்

நீடித்த வளர்ச்சி என்பது எதிர்கால தலைமுறையினர் அவர்களது தேவைகளை நிறைவேற்றிக் கொள்வதற்கான திறன்களை பாதிக்காத வண்ணம், நமது இன்றைய தேவைகளை நிறைவேற்றிக்கொள்ளும் வகையிலான வளர்ச்சியாகும். 17 இலக்குகளையும், 169 குறிக்கோள்களையும் கொண்டுள்ள நீடித்த வளர்ச்சி இலக்குகள் ஐக்கிய நாடுகள் சபையில் முன்மொழியப்பட்டு 193 உறுப்பு நாடுகளால் ஏற்றுக்கொள்ளப்பட்டன. சட்டக் கல்வி பயிலும் பின்தங்கிய பகுதியைச் சேர்ந்த மாணவர்களும் போட்டிகள் நிறைந்த வழக்கறிஞர் தொழிலில்

சிறந்து விளங்கவும், ஒன்றிய, மாநில அரசுகளால்
 நடத்தப்படும் பல்வேறு போட்டித் தேர்வுகளில் பங்கு
 பெற்று வெற்றிபெற உதவும் விதமாகவும்
 தமிழ்நாடு மாநில திறன் மேம்பாட்டுக் கழகம் மூலம்
 அனைத்து அரசு சட்டக் கல்லூரி
 மாணவர்களுக்கும் ஆங்கில திறன் பயிற்சி
 அளிக்கப்பட்டு வருகிறது. இப்பயிற்சி,
 அனைவரையும் உள்ளடக்கிய சமவாய்ப்புள்ள
 சமத்துவமான தரமான கல்வியை
 உறுதிப்படுத்துதல் மற்றும் எல்லோருக்கும்
 வாழ்நாள் முழுவதுமான கல்வி கற்றலுக்கான
 வாய்ப்பை ஊக்குவித்தல் என்ற நீடித்த வளர்ச்சி
 இலக்கு எண் 4-இன் (தரமான கல்வி)

செயலாக்கத்திற்கு உதவி செய்கிறது.
இத்துறையின் கீழ் இயங்கி வரும் கல்வி
நிறுவனங்களில் சட்டம் தொடர்பான கல்வியை
வழங்குவதன் வாயிலாக இத்துறை நீடித்த
வளர்ச்சி இலக்கு 16-இன் (அமைதி, நீதி மற்றும்
வலுவான அரசு நிறுவனங்கள்) செயலாக்கத்திற்கு
உதவி செய்கிறது.

தலைமைச் செயலகத்திலுள்ள அனைத்து
துறைகளுக்கும் சட்ட ஆலோசனை வழங்கும்
அமைப்பாக உள்ள இத்துறை, பிற துறைகள்
அவற்றின் இலக்குகள் மற்றும் குறிக்கோள்களை
உருவாக்கும் கொள்கைகளுக்கு சட்ட வடிவம்
கொடுப்பதுடன் அவை அடிப்படை உரிமைகள்

உள்ளிட்ட அரசியலமைப்பின் கூறுகளுக்கு
இணங்கி உருவாக்கப்படுவதை உறுதி
செய்கிறது. மேலும், இத்துறை நீடித்த
வளர்ச்சி இலக்குகளை அடையப்படுவதற்கு
உறுதி செய்வதில் பிறதுறைகளுக்கு சட்ட
ஆலோசனை வழங்கி வருகிறது.

எஸ். ரகுபதி,
சட்டத்துறை அமைச்சர்.
